

بِسْمِ اللّٰهِ الرَّحْمٰنِ الرَّحِیْمِ
سوال کا جواب: خلاف اولی --- نعمان ابو علی
معاملات میں ترجیحات کے برخلاف فیصلہ کرنا

سوال

السلام علیکم،

کیا رسول اللہ ﷺ کا معاملات میں ترجیحات کے برخلاف (خلاف اولی) فیصلہ کرنا اجتہاد کہلائے گا یا یہ کوئی اور معاملہ ہے؟ برائے مہربانی وضاحت کیجئے۔ اللہ برکت دے اور آپ کی راہنمائی کرے اور آپ کی مدد کرے

جواب

وعلیکم السلام ورحمة اللہ وبرکاتہ

شاید آپ کا سوال الشخصية الاسلامیه جلد- 1 کے حوالے سے ہے جس میں یہ کہا گیا ہے کہ "یہ کہنا مناسب نہیں کہ رسول اللہ ﷺ کو مجتہد کہا جائے لیکن یہ ہوسکتا ہے کہ وہ معاملات میں ترجیحات کے برخلاف (خلاف اولی) فیصلہ کریں"، اسی لیے آپ نے اجتہاد اور خلاف اولی کے درمیان فرق کے بارے میں پوچھا ہے۔

اس سوال کے جواب کے لیے اجتہاد اور خلاف اولی کی خلاف ورزی کی حقیقت کو سمجھنا ضروری ہے۔۔۔

پہلا: اجتہاد لغت میں کسی ایسے امر کی تحقیق میں حتی الوسع کوشش کرنا ہے جو مشکل اور مشقت طلب ہو۔ جبکہ اصول کی اصطلاح میں احکام شرعیہ میں سے کسی رائے کو جاننے کے لئے اس قدر اور حتی الوسع کوشش کرنا کہ یہ محسوس ہونے لگے کہ اب مزید کوشش کرنا ممکن نہیں رہا۔ اس کے یہ معنی ہیں کہ کسی مسئلے میں حکم شرعی مجتہد کو معلوم نہیں ہوتا اسی لیے اس حکم شرعی کو معلوم کرنے کے لیے وہ اجتہاد کرتا ہے، وہ اس مسئلے کی حقیقت کو سمجھنے اور اس سے متعلقہ شرعی دلائل کو معلوم کرنے کی مقدور بھر کوشش کرتا ہے، وہ اس کاوش میں اپنی بھر پور کوشش کر کے ایک رائے قائم کر لیتا ہے جس کے بارے میں اس کا غالب گمان یہ ہوتا ہے کہ اس مسئلے میں یہی حکم شرعی ہے۔

اس معنی کے مطابق اجتہاد نبی ﷺ کے حق میں درست نہیں کیونکہ صریح آیات اس بات پر دلالت کرتی ہیں کہ رسول اللہ ﷺ نے جس چیز کو بھی بیان کیا ہے وہ سب کی سب وحی ہے: ﴿قُلْ إِنَّمَا أُنذِرُكُمْ بِالْوَحْيِ﴾ کہہ دیجئے کہ میں صرف وحی کے ذریعے ہی ڈراتا ہوں " (الانبیاء: 45)، ﴿إِنْ أَتَّبَعُ إِلَّا مَا يُوْحَىٰ إِلَيَّ﴾ میں بس اسی چیز کی پیروی کرتا ہوں جو میری طرف وحی کی جاتی ہے " (الاحقاف: 09)، ﴿وَمَا يَنْطِقُ عَنِ الْهَوَىٰ * إِنْ هُوَ إِلَّا وَحْيٌ يُوحَىٰ﴾ یہ (اپنی) خواہش سے نہیں بولتے یہ جو کچھ بولتے ہیں وہ سب وحی ہے " (النجم: 3-4)، اس کا مطلب ہے کہ رسول اللہ ﷺ اجتہاد نہیں کرتے تھے بلکہ وحی کے ذریعے ملنے والے احکام شرعیہ کو بیان کرتے تھے۔

مجتہد کی جانب سے غلطی کرنے کا خطرہ موجود ہوتا ہے اس لیے اگر وہ درست نتیجے پر پہنچتا ہے تو اس کے لیے دو اجر اور اگر غلطی کرتا ہے تو اس کے لیے ایک اجر ہے۔ جیسا کہ رسول اللہ ﷺ کی حدیث

میں آیا ہے کہ : «إِذَا حَكَمَ الْحَاكِمُ فَاجْتَهَدَ ثُمَّ أَصَابَ، فَلَهُ أَجْرَانِ، وَإِذَا حَكَمَ فَاجْتَهَدَ ثُمَّ أَخْطَأَ، فَلَهُ أَجْرٌ» " اگر ایک فیصلہ کرنے والے نے اجتہاد کر کے فیصلہ کیا اور اجتہاد بھی درست تھا تو اسکے لیے دو اجر ہیں اور اگر اجتہاد کر کے فیصلہ کیا مگر اجتہاد غلط تھا تو اس کے لیے ایک اجر ہے " (اس کو بخاری اور مسلم نے روایت کیا ہے)۔

رسول اللہ ﷺ شرع میں معصوم عن الخطاء ہیں، اس لیے آپ ﷺ کے لیے مجتہد ہو نا جائز ہی نہیں کیونکہ اجتہاد میں درستگی اور غلطی دونوں کا امکان ہے، جبکہ رسول اللہ ﷺ نے جو بھی احکام بتائیں ہیں چاہے اپنے فعل سے، قول سے یا سکوت سے یہ سب اللہ کی طرف سے وحی کے علاوہ کچھ نہیں۔ یہ بات قابل ذکر ہے کہ کئی موقعوں پر رسول اللہ ﷺ نے کئی احکامات کے بارے خاموشی اختیار کی حالانکہ حکم کو بیان کرنے کی سخت ضرورت تھی مگر رسول اللہ ﷺ نے کوئی اجتہاد نہیں کیا بلکہ اللہ کی طرف سے حکم کے نازل ہونے کا انتظار کیا جو اس بات کی دلیل ہے کہ آپ ﷺ مجتہد نہیں تھے اور آپ ﷺ کے لیے اجتہاد جائز نہیں کیونکہ اگر آپ ﷺ کے لیے اجتہاد جائز ہو تا تو آپ ﷺ ضرورت کے باوجود حکم کو موخر نہ کرتے۔

پس رسول اللہ ﷺ جو کچھ بھی لے کر آئے ہیں وہ آپ ﷺ کا اجتہاد نہیں وحی ہے۔ دوسرا: جہاں تک خلاف اولی کی بات ہے اس کے معنی یہ ہیں کہ حکم شرعی معلوم ہے اور وہ " مباح " ہے، مگر اس میں کچھ کرنا کچھ اور کرنے سے بہتر ہے۔ یا حکم شرعی مندوب ہے مگر کچھ کرنا کچھ اور کرنے سے اولی (بہتر) ہے۔

کسی شخص کے لیے شہر میں رہنا یا گاؤں میں ہی رہائش اختیار کرنا دونوں مباح ہیں، مگر شہر میں رہنا گاؤں میں رہنے سے اولی ہے کیونکہ گاؤں کا حکمرانی اور حکمرانوں کے احتساب کے امور سے تعلق نہیں ہو تا، اس لیے جس نے گاؤں میں سکونت اختیار کی اس نے خلاف اولی کام کیا۔ اسی طرح چھپا کر اور ظاہری طور پر صدقہ دینا دونوں مندوب ہیں مگر چھپا کر دینا اعلانیہ دینے سے اولی (بہتر) ہے، اگر کسی نے اعلانیہ دیا تو اس نے خلاف اولی کیا۔

خلاف اولی کے اس معنی کے اعتبار سے رسول اللہ ﷺ کے لیے بھی کوئی خلاف اولی کام کرنا جائز ہے۔ عملاً آپ نے کئی خلاف اولی کام بھی کیے جس پر اللہ سبحانہ و تعالیٰ نے آپ ﷺ کو تنبیہ کی: ﴿عَفَا اللَّهُ عَنْكَ لِمَ أَذْنَتْ لَهُمْ حَتَّىٰ يَتَّبِعَنَّ لَكَ الَّذِينَ صَدَقُوا وَتَعْلَمَ الْكَافِرِينَ﴾ " اللہ تجھے معاف کرے، تو نے انہیں کیوں اجازت دے دی (پیچھے رہ جانے کی)؟ بغیر اس کے کہ تیرے سامنے سچے لوگ ظاہر ہو جائیں اور تو جھوٹے لوگوں کو بھی جان لے " (التوبة: 43)، یہ اجتہاد پر دلالت نہیں کرتا ہے کیونکہ اس آیت کے نزول سے قبل حکم یہ تھا کہ رسول اللہ ﷺ کے لیے یہ جائز ہے کہ جس کو چاہیں اجازت دیں، جیسا کہ سورہ نور کی آیت میں ہے کہ ﴿فَإِذَا اسْتَأْذَنُوكَ لِبَعْضِ شَأْنِهِمْ فَأُذِنْ لِمَنْ شِئْتَ مِنْهُمْ﴾ " اگر یہ اپنے کسی کام کے لیے آپ سے اجازت چاہیں تو ان میں سے جس کو چاہو اجازت دو " (النور: 62)،۔ یہ سورت سورۃ حشر کے بعد نازل ہوئی کیونکہ سورۃ حشر خندق کے موقعے پر نازل ہوئی اور یہ آیت ﴿عَفَا اللَّهُ عَنْكَ﴾ " اللہ تجھے معاف کرے " سورۃ تو بہ میں آئی ہے، یہ نو ہجری میں غزوہ تبوک کے بارے میں نازل ہوئی ہے، اس لیے حکم معلوم تھا اور سورہ نور کی آیت صریح تھی جو اس بات پر دلالت کرتی تھی کہ رسول ﷺ کے لیے اجازت دینا جائز تھا۔

لیکن غزوہ تبوک کے جس واقعے پر سورۃ توبہ کی یہ آیت نازل ہوئی اور جس میں جیش العسرة کو تیار کیا گیا تھا اس میں اولی (بہتر) یہ تھا کہ رسول اللہ ﷺ منافقین کو پیچھے رہنے کی اجازت نہ دیتے۔ مگر جب اس واقعے میں انہوں نے منافقین کو پیچھے رہنے کی اجازت دی تو اللہ نے اس عمل پر آپ ﷺ کو تنبیہ کی، یعنی خلاف اولی عمل کرنے پر آپ ﷺ کو تنبیہ کی۔

یہ آیت رسول اللہ کے اجتہاد کو درست کرنے کے لیے نہیں نازل ہوئی، نہ ہی کسی ایسے واقع پر جس میں رسول اللہ نے اجتہاد کیا ہو ایک ایسا حکم بتانے کے لیے نازل ہوئی ہے جو کہ اس حکم سے متصادم ہے جو رسول اللہ کے اجتہاد سے نکالا گیا ہے، بلکہ یہ صرف خلاف اولی عمل کرنے پر تنبیہ ہے۔

تیسرا: اس بنیاد پر رسول اللہ ﷺ کے لیے مجتہد ہو نا جائز نہیں، بلکہ آپ ﷺ کی طرف سے ہر بات اللہ کی طرف سے وحی ہوتی ہے، یہ وحی یا تو لفظی اور معنوی ہوتی ہے جیسا کہ قرآن کریم ہے یا پھر صرف معنی کے لحاظ سے جس کی تعبیر رسول اللہ ﷺ اپنے الفاظ یا اپنے سکوت میں کرتے ہیں جو کہ حکم کی طرف اشارہ ہو تا ہے، یا اپنے فعل کے ذریعے اور یہی سب کچھ سنت ہے۔

یوں اجتہاد اور خلاف اولی کے درمیان فرق واضح ہو گیا، رسول اللہ ﷺ کے لیے اجتہاد جائز نہیں کیوں آپ ﷺ معصوم عن الخطا ہیں، مگر آپ ﷺ کے لیے کوئی خلاف اولی کام کرنا جائز ہے کیونکہ خلاف اولی عمل کرنا خطا نہیں۔

آپ کا بھائی عطاء بن خلیل ابو الرشتہ

26 ذی الحجۃ 1436 ہجری

10 اکتوبر 2015